



## سوال

(65) شب معراج اور بیت المقدس کا کھلا دروازہ؟

## جواب

السلام علیکم ورحمۃ اللہ وبرکاتہ

شیخ صاحب! تفسیر ابن کثیر کی جلد نمبر 3 صفحہ 216 سورہ بنی اسرائیل واقعہ معراج کے حوالے سے ایک قصہ لکھا ہوا ہے کہ:

"بیت المقدس کا لاٹ پادری جو شاہ روم کی اس مجلس میں اس کے پاس بڑی عزت سے بیٹھا تھا فوراً ہی بول اٹھا کہ یہ بالکل سچ ہے مجھے اس رات کا علم ہے۔ قیصر نے تعجب خمیز نظر سے اس کی طرف دیکھا اور ادب سے پوچھا جناب کو کیسے معلوم ہوا؟ اس نے کہا سنیے میری عادت تھی اور یہ کام میں نے اپنے متعلق کر رکھا تھا کہ جب تک مسجد کے تمام دروازے اپنے ہاتھ سے بند نہ کر لوں سوتا نہ تھا اس رات میں دروازے بند کرنے کے لیے کھڑا ہوا سب دروازے چھٹی طرح بند کر دیے لیکن ایک دروازہ مجھ سے بند نہ ہو سکا میں نے ہر چند زور لگائے لیکن کواڑ اپنی جگہ سے سرکا بھی نہیں۔ میں نے اسی وقت آدمیوں کو آواز دی وہ آئے ہم سب نے مل کر طاقت لگائی لیکن سب کے سب ناکام رہے بس یہ معلوم ہو رہا تھا کہ گویا ہم کسی پہاڑ کو اس کی جگہ سے سرکا چاہتے ہیں وہ چرکا تک نہیں ہلاتا میں نے بڑھتی بلوائے۔ لیکن وہ بھی ہار گئے کہنے لگے صبح پر رکھئے چنانچہ دروازہ اس شب یونہی (کھلا) رہا۔

میں صبح ہی دروازے کے پاس گیا تو دیکھا کہ اس کے پاس کونے میں جو چٹان پتھر کی تھی اس میں ایک سوراخ ہے اور ایسا معلوم ہوتا ہے کہ اس میں رات کو کسی نے کوئی جانور باندھا ہے اس کے اثر اور نشان موجود تھے۔ میں سمجھ گیا۔ آج کی رات یہ ہماری مسجد کسی نبی کے لیے کھلی رکھی گئی اس نے ضرور یہاں نماز ادا کی ہے۔"

اس واقعہ کے بارے میں تفسیر ابن کثیر میں آپ کا حکم موجود نہیں کہ آپ کے نزدیک یہ واقعہ صحیح ہے یا ضعیف ہے؟ مہربانی فرما کر اس واقعہ پر اپنا حکم واضح فرمائیں۔  
(سائل ابو ابراہیم خرم ارشاد محمدی دولت نگر)

## الجواب بعون الوهاب بشرط صحیحہ السؤال

و علیکم السلام ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

تفسیر ابن کثیر میں یہ روایت حافظ ابو نعیم الاصبہانی رحمۃ اللہ علیہ کی کتاب دلائل النبوة کے حوالے سے درج ذیل سند کے ساتھ موجود ہے:

"عن محمد بن کعب القرظی قال بعث رسول اللہ {صلى الله عليه وسلم} وحية الكلبى الى قیصر"

(ج 4 ص 115 الاسراء وقال ابن کثیر "فانده حسنة جلیلة)

یہ روایت واقعہ کی وجہ سے سخت ضعیف و مردود ہے نیز اس سند میں دیگر علتیں بھی ہیں جن کا مختصر تذکرہ درج ذیل ہے۔



1- محمد بن عمر بن واقد الاسلمی الواقدی کے بارے میں امام شافعی رحمۃ اللہ علیہ نے گواہی دی "کتب الواقدی کذب" واقدی کی کتابیں جھوٹ ہیں۔ (کتاب الجرح والتعديل 8/21 وسندہ صحیح)

امام احمد بن حنبل رحمۃ اللہ علیہ نے فرمایا:

"كان الواقدي يقلب الاحاديث يلقى حديث ابن اخي الزهري على معرو ونحوه"

واقدی احادیث کو الٹ پلٹ کر دیتا تھا وہ ابن اخي الزهري کی حدیث (بن راشد) کے ذمے لگا دیتا اور اسی طرح (کی حرکتیں) کرتا تھا۔

اس کلام پر امام اسحاق بن راہویہ رحمۃ اللہ علیہ نے فرمایا:

"كما وصف وأشدلآنه عندي ممن يضع الحديث"

"جس طرح انھوں (احمد بن حنبل رحمۃ اللہ علیہ) نے فرمایا اسی طرح ہے اور اس سے سخت ہے کیونکہ وہ (واقدی) میرے نزدیک احادیث گھڑنے والوں میں سے تھا۔ (کتاب الجرح والتعديل 8/21) وسندہ صحیح)

امام یحییٰ بن معین نے فرمایا:

"لا يكتب حديث الواقدي ليس بشيء"

واقدی کی حدیث لکھی نہ جائے وہ (واقدی) کوئی چیز نہیں۔

امام بخاری رحمۃ اللہ علیہ، امام مسلم رحمۃ اللہ علیہ، امام ابو حاتم الرازی رحمۃ اللہ علیہ اور امام نسائی رحمۃ اللہ علیہ (چاروں) نے فرمایا:

"متروک الحدیث" وہ حدیث (روایت) میں متروک ہے۔ (کتاب الضعفاء للبخاری بتحقیقی 344، المعنی للامام مسلم مخطوط ص 65، کتاب الجرح والتعديل 8/21 کتاب الضعفاء للنسائی: 531)

بلکہ امام نسائی رحمۃ اللہ علیہ نے فرمایا:

"والكذبون المعروفون بوضع الحديث على رسول الله صلى الله عليه وسلم آريته بن أبي يحيى بالمدية والواقدي بغداد، ومقاتل بن سليمان بخراسان، ومحمد بن السعيد بالشام، يعرف بالصلوب"

"رسول اللہ صلی اللہ علیہ وسلم کے بارے میں حدیثیں گھڑنے والے مشہور جھوٹے چار ہیں۔

1- (ابراہیم بن محمد) ابن ابی یحییٰ (الاسلمی) مدینے میں:

2- واقدی بغداد میں:

(3) مقاتل بن سلیمان خراسان میں:



(4) اور محمد بن سعید جو مصلوب (کے لقب) سے مشہور ہے شام میں :

(آخر کتاب الضعفاء ص 265 رسالہ صغیرہ لہ)

واقفی پر حافظ ابن حبان رحمۃ اللہ علیہ نے شدید جرح کی۔ (دیکھئے کتاب المجر وحین 2/290 دوسرا نسخہ 303)

امام علی بن عبد اللہ الدین رحمۃ اللہ علیہ نے فرمایا :

"الواقفی یرکب الأسانید"

واقفی سندیں بناتا تھا۔ (تاریخ بغداد 3/16 ت 939 وسنہ صحیح)

بعض علماء سے واقفی کی توثیق بھی مروی ہے لیکن جمہور محدثین کی جرح کے مقابلے میں یہ مردود ہے۔

حافظ بیہقی رحمۃ اللہ علیہ اور ابن الملقن نے کہا "ضعف الجمهور" جمہور نے اسے ضعیف قرار دیا ہے۔ (مجمع الزوائد 3/255 البدرا المنیر 5/324)

2۔ ابو نعیم کی کتاب دلائل النبوة میں یہ روایت نہیں ملی اور نہ ابو نعیم سے لے کر واقفی تک اس روایت کی کوئی سند معلوم ہے لہذا یہ بے سند ہے۔

3۔ ابو حفص عمر بن عبد اللہ الدینی مولیٰ غفرہ قول راجح میں جمہور محدثین کے نزدیک ضعیف راوی ہے اور حافظ ذہبی رحمۃ اللہ علیہ و حافظ ابن حجر العسقلانی رحمۃ اللہ علیہ دونوں نے فرمایا "ضعیف"

(تلخیص المستدرک 1/495 ح 1820) تقریب التہذیب : 4934)

4۔ محمد بن کعب القرظی رحمۃ اللہ علیہ تابعی تھے لہذا یہ سند مرسل یعنی منقطع ہے۔

خلاصہ تحقیق :

یہ روایت سخت ضعیف و مردود ہے لہذا بغیر جرح کے اس کا بیان کرنا جائز نہیں۔

حافظ ابن کثیر رحمۃ اللہ علیہ نے روایت مذکورہ اپنی تفسیر میں درج کی لیکن ساتھ ہی اس کی کچھ نہ کچھ سند بھی لکھ دی جس سے اس روایت کا سخت ضعیف و مردود ہونا ظاہر ہو گیا لہذا اس روایت کو "فائدہ حسنیہ جلیلیہ" قرار دینا غلط ہے۔

حافظ ابن کثیر رحمۃ اللہ علیہ اور جلال الدین سیوطی رحمۃ اللہ علیہ میں زمین آسمان کا فرق ہے۔ ابن کثیر رحمۃ اللہ علیہ نے تو سند کا کچھ حصہ لکھ دیا تھا مگر سیوطی نے محمد بن کعب القرظی کے علاوہ ساری سند خلاف کر کے اس روایت کو بحوالہ ابو نعیم لکھ دیا ہے۔ (دیکھئے الخصائص الکبریٰ ج 1 ص 169-171)

ثابت ہوا کہ اصل کتابوں سے روایات تلاش کر کے ان کی تحقیق کے بعد ہی بطور حجت یا بطور رد استدلال کرنا چاہیے اور سیوطی کے بے سند حوالوں سے دھوکا نہیں کھانا چاہیے۔ وما علینا الا البلاغ (29/ رجب 1433 ح بمطابق 20/ جون 2012ء)

هذا ما عندي والله أعلم بالصواب



## فتاویٰ علمیه

جلد 3- اصول، تخریج الروایات اور ان کا حکم - صفحہ 222

محدث فتویٰ